

# LILL-QAMAR

Imbikki w-kiebi, (1)  
Hemm fis-smewwiet,  
Qamar, x'int tagħmel  
Da' l-hinijiet?

Minn fost tal-kwiekeb  
Dak il kbir għadd,  
Għaliex, wahdieni,  
Ma trid wens hadd?

U tbiegħedt minnhom,  
Ġejt minn'na qrib,  
Donnok biex hdejna  
Faraġ issib! (2)

Kemm hu gustuż  
Wiċċek imdawwar  
Bl-għajnejn, l-imnieher,  
Bhan-nies, imsawwar!

Minn qawar ismek  
Tgħid ġej jew qawra (3)  
L'hi haġa tonda  
Magħmula dawra?...

Hemm fuq bħal gawhra  
M'n-Alla ssawwart,  
Toqgħod titgħaxxaq  
Thares lejn l-art:

Thares bil-ħniena  
Lejna mill-bgħid;  
U x'għandek f'qalbek  
Lil hadd ma tgħid!

Lożrok, tal-fidda,  
Tifrex fil-hin,  
Li jibdew diehla  
Siegħat rezhin:

Taqta' d-dell tiegħek  
Taħt gbiel u swar,  
Hitan ta' għlieqi,  
U taħt id-djar.

Ġie waqt lejn wiċċek  
Għajnejja tfajt  
Mill-baxx ta' l-art  
Lir-ruħi rfajt,

Lejk domt inhares  
Qatigh bil-qalb:  
Nissiltli hlewwa  
Bis-swied-il-qalb!

Oh kemm iferrah  
Dawlek 'ill-qlub!  
Fik ħsieb il-bnijedem  
Bil-għaxxa jdub!

Fl-ilma tal-vaska  
Ta' nofs il-ġnien,  
Bħalkieku f'mera,  
Dlonk narak jien.

'Il wiċċek tara,  
Mal-ħut imdieheb,  
Li jżiġġ ġo fih,  
Donnok titliegħeb!

F'ramla tal-fidda,  
F'baħar nadif,  
Ġie waqt jien rajtek,  
Haħf, haħf,

Taqbeż ġo l-ilma,  
Bħal bies qabbież,  
U hemm ġew tgħammex  
Għajnejn in-nies!

Daqqa narak  
Qiesek mistrieh,  
Donnok benniema  
Mdendla fir-rih :

Donnok kajjikk  
Qieghed mindud  
F'wiċċ l-ilma wati,  
Ġmielek paxxut !

Ġie waqt stħajjiltek,  
Qalb shab u fewġ,  
Qlugħ abjad jġgri  
Jofroq il-mewġ,

F'bahar is-sema  
Wiesa'.... q'ed thuf...  
Xi tkun?... titfarrag? (4)  
Jew tkun.... mitluf?... (5)

Ġie mmejjet rajtek  
Wieqaf, merfugh  
Għas-safar lest  
Bħal qlugh mistuħ !

Ġie l'int stenbaħt  
Aħmar bħan-nar !  
Wisq drabijiet  
X'narak musfar !

Jekk wiċċek mimli  
Narak il-lum;  
X'ilu li rajtek  
Tonqos kull jum ?

Xtaqt naf kif sew  
Lilek insib,  
Kieku kont nista'  
Niġi lejċ qrib.

Ma fikx, qaluli,  
Hliet ġbiel għoljin  
Hfar u għerien  
Wisq mudlamin !

U ilma w-ħdura  
Fik le ma hemmx  
Avolja żżurek  
Kull jum ix-xemx !

Drabi, minn wara  
Li ħsibt wisq fik,  
Għidt : qatgħuhielek  
Li tgħix għalik !

F'beraħ is-sema,  
Ta' l-art qaddej, (6)  
Dejjem imtarraf (7)  
Hajtek għaddej !

Għidt: din hi dik  
L-imsejċna kewkba,  
Li qieghda tagħmel  
Ġo l-ajru tewba ! (8)

Forsix, li t'ommok (9)  
Int tlift il-jedd,  
Talli minn ħdanha  
Waħdek tbighedt?

Wennies il-ljeli,  
Thoss fik il-waħx ?!  
Frott barra m'n-ommu  
Ma jissahħaħx !...

Ġewwa l-imsierah  
Minn tas-smewwiet,  
Qamar, x'int tagħmel  
F'dil-ħimda u s-skiet ?

Nistħajlek bniedem  
Magħmul għalik,  
Ma trid 'il hadd  
Min imerik !

U li grajjietek  
Fiha l-mistur,  
Li jibqa' dejjem  
Ġo fik miġbur !

Donnok ruh zota ; (10)  
 Għaljan, hosbien  
 Tal-maħbub'ommok  
 Ghala t-telfien.

Dort mitt elf darba  
 Madwarha u rġajt  
 'Mma tmur f'hoġorha  
 Targa' ma stajt!

Għax għad li s-sema  
 Terraqt u mxejt  
 Sew fejn kont qabel  
 Int irġajt ġejt!

Ewwilla fl-aħhar  
 Għad jiġi ż-żmien,  
 Ma' xulxin taħbtu,  
 Tmutu flimkien!

Ommok sidrija, (11)  
 Ma għamlitlekx,  
 «Għax qies f'egħmilek»  
 Qaltlek «m'għandekx!

Jekk, daqqa tikber,  
 Daqqa tiċkien,  
 Infassalhiekk  
 Kif nista' jien!»

B'ħafna tmaqdir  
 Nies tgħid lil nies  
 «Tbiddel bħall-qamar,  
 Kemm int bla qies!»

U madankollu  
 Taf x'naf ingħid:  
 Bik iż-żmien qiesu  
 Minn żmien wisq bgħid!

Fuqek iġħid  
 Kull ħadd li jrid,  
 Min l-iżjed għandu  
 Iktar iżid!

Boloh xebbhuk  
 Bniedem keċwiel,  
 Għorrief semmewk  
 Sultan-il-ljiel.

Ukoll hasbuk (12)  
 L'int xi xifajk  
 Ġej bik in-nifsek  
 Ġewwa dirġhajk:

Fit-telfa tiegħek,  
 Hasbu, sefirt,  
 Bil-qamar xih  
 'L hawn irġajt dhirt!

Jgħidu jarawk  
 Bil-pipa f'ħalqek,  
 Għidtilhom jien:  
 Hekk Alla ħalqek.

Sa, qalu, mgermed (13)  
 Ill' inti bqajt,  
 Ghaliex, ta' luħ,  
 Daqqa kont qlajt.

Bejnek u d-dinja  
 Għad baqa' r-rbit,  
 Juri li taqsmu  
 Għandkom, m'hux ftit!

Xħin tidher int, (14)  
 Felli jew shif,  
 Kollu ġo fik  
 Tibilgħu r-riħ!

U donnok għandek  
 Is-sharijiet:  
 Minn l-ajru tiknes  
 Is-shabijiet!

Il-bidwi tagħna  
 Jaħlef għalik:  
 F'tilqim u żriġh....  
 Iqejjes bik!

Sal-baħar, jgħidu,  
Li tagħmel bih:  
Imħabba fik  
Mewġu jgħollih!

Min biż-żejt tiegħek  
M'hux sew mithun  
Joħroġ qammar?!  
Joħroġ miġnun???

Int is-saħħieh!  
Għax, sal-fellus,  
Jiswa ma jkunx  
F'telfek miġqus. (15)

X'għorrief ix-xorti (16)  
Tan-nies jaqraw  
Fit-tibdil tiegħek:  
Behġiet jaraw! (17).

Tbissim is-sema  
Il-lum ħabbâr;  
Għada werrej  
Ta' rwiefen kbar!

Waqt illi nkellmek  
X'inti tmur bgħid!  
Ewwilla ndejqek  
B'li qiegħed ngħid?.....

Għoddok inħbejt  
Wara l-għoljiet  
Se'r tferrah hemm  
Tiegħek l-għommiet?....

Qamar maħbub  
Se'r inħallik,  
Il-lejl it-tajjeb  
Sejjer natik!

Bis-sliema mur,  
Qamar, ja qamar,  
Niltaqgħu għada,  
Jekk Alla jamar.

V. M. B.

(1) Kiebi = qalbek sewda.

(2) Dil-poëżija aktarx miġbuda fuq li l-qamar—skond it-teorija jew turija ta' xi għorrief—kien, għal l-ewwel biċċa waħda mad-dinja tagħna, u li nbagħad fil-bidu tad-dawran mgħaġġel tagħha kien inqata' minnha—qisu t-tifel tagħha.

(3) Qawra = sura ta' haġa maġħmula dawra.

(4) titfarrag = hawn tisser tagħmel dawra għal l-arja.

(5) mitluf. Hawn tisser tilef triqtu ma jafx fejn hu. Dan infissruh l-izjed biex nuru li ma għandu x'jaqsam xejn mal-qamar mitluf jew fit-telfa tiegħu, jiġifieri mita jgħaddi f'dawk il-jumejn jew tlieta li fihom ma jidher xejn waqt it-tiġdid tiegħu.

(6) Qaddej. L-oqmra jissejhu satélliti, jiġifieri qaddejja, wenniesa u għax iduru ma' dinjiet kbar, u jwensuhom b'dawlhom bil-lejl.

(7) mtarraġ = it-turufnat.

(8) tewba = penitenza.

(9) “Forsix li t’ommok’.....b’dak li jigi wara. Ghidna li l-qamar kien inqata’ mid-dinja hija u ddu mita kienet ghadha ratba. Maħruġ barra mill-balla ta’ l-arja tagħha, jaħsbu baqa’ jiggiera fit-tibwiq sa ma’ sab ruħu mwiežen u jimxi fuq il-ħazz tiegħu madwar id-dinja, fejn baqa’ sejjer sa l-lum b’rabta mbegħda iva, iżda m’hix mahlula għal kollox. Il-kittieb donnu jhoss mogħdrija għalih bħala iben mahrub.

(10) ruħ żota = qisu eremita.

(11) “Ommok sidrija ecc:” Il-ħrafa maltija tgħid li jum fost l-oħrajn il-qamar qal ‘l ommu: “j’omm irrid inkellmek.—Kellimni.—Għaliex ma tagħmillix sidrija?—Ibni kif tridni nagħmilhiekk din is sidrija?” qaltlu “inti daqqa kbir u daqqa żgħir, daqqa oħxon u daqqa rqiq, ma nistâx infassal waħda li tiġik”.—“X’għandi nagħmel?”—“L-aħjar li tagħmel oqgħod kif int”. U m’għamlitlu xejn.

(12) ‘‘Ukoll haħbuk..’’ bl-istrofa kollha, u ta’ warajha: Habta tat-tiġdid tiegħu, jum u tnejn ‘l hawn u ‘l hinn, il-qamar jieħu dik is-sura li jgħidulha “*Il-Qamar ġdid bil-qamar xiħ fuk dirgħajh*” Ikun jidher bħal felli rqiq tad-dullieġħ, jew iż-żewġt iswaba’, il-verrej u l-kbir, miftuħin u milwijn bħall-gorvu ta’ rota jzommu ballun, bħalkieku sejrin jitilquh. Il-felli jkun il-bieċċa qamar milquta żmerċ mid-dija tax-xemx; id-dawra dawl l-ieħor mitfi jkun id-dawl ta’ l-art tagħna middi għal fuq il-bqija (il-bieċċa l-kbira) tal-qamar. Dak il-ħin il-qamar, qiegħed jibda’ jikber, ikun sejjer għal l-ewwel kwart, niezlejn il-għarb (punent), wara x-xemx sewwa. Dis-sura tal-qamar bl-isfumatura tad-dawl taf għax tidher? għax id-dawl tal-qamar sewwa (propja, li jieħu mix-xemx) ikun għadu dgħajjed; — la jgedded sewwa, id-dawl il-matt, magħlub minn l-ieħor, li jkun tqawwa, ma narawhx iżjed.

(13) “...mgermed... għax qlajt daqqa ta’ luħ...” Tgħid il-ħrafa maltija: “Il-qamar mar għand il-ħabbieža (furnara) u talab lill-għaġġiena nitfa għaġina—“biex nagħmilha fettul”. Tawh. Il-ħabbieža xeħtithielu fil-kuxa (forn) biex taħmihielu: u kibret hafna. Ratha hekk kbira, il-mara li tathielu, qalbha reqqet, ma ridetx kieku tħallihielu. Qatgħet bieċċa oħra iżgħar minn bidilha, u reġgħet tatha lill-ħabbieža bħal qabel. Din ġiet iżjed kbira. Qatgħet bieċċa ieħen u din fil-kuxa targa ġiet ikbar minn ta’ qbilha li anqas setgħet toħroġ. Il-ħabbieža telgħulha u tatu daqqa ta’ luħ (pala). U għalhekk wiċċu, iġħidu, baqa’ mgermed.

(14) Il-qamar, iġhidu, mita jitle' jiekol kolloxx, jġifieri iħar-rab, ikeċċi li jkun hemm fl-ajru rih, sħab, x'naf jien. Il-Kittieb għal mument, għal bżonn, għall-ħsieb tiegħu, joqghod għal dak li jgħidu: xi jdahħlu jekk hux minnu jew le?

(15) Il-malti jgħid: tqighedx qroqqa fit-telfa tal-qamar.

(16) X'għorrief ecc. It-twemmin li l-bniedem jagħmel mal-qamar ma nqatâx.... *X'għorrief* flok *xi għorrief*.

(17) Beħġa tfsisser kif inhi idu il-bniedem fil-kitba fit-taħdit — karattru. Hawn tfsisser kif inhu magħmul il-bniedem tajjeb jew ħażin, x'fih l-iktar li jolqtok, x'għandu li jati fil-ġħajn li juri kif inhu magħġun fil-barma ta' moħħu, fix-xeħta ta' qalbu — karattru.

## X'JIKTBULNA

*Ingibu bil-qalb din l-iltra li bagħtilna l-Kumitat tal-Partit tal-Haddiema, bit-tama li tkun tiswa ta' eżempju tajjeb lil ħaddieħor :*

PARTIT TAL-HADDIEMA

143, Sda. Britannica,

Valletta, 17 ta' Novembru 1925.

Fl-aħħar laqgħa tal-Kumitat Esekuttiv tal-*Partit tal-Haddiema* għadda *nem. con.* illi l-ortografija li l-Partit jagħraf u li għandu juża fil-ħwejjeġ uffiċjali tiegħu, għandha tkun dik li ħarġet mill-*Għaqda tal-Kittieba tal-Malti*.

Għoddni tiegħek,  
G. ORLANDO,  
*Segretarju Ġenerali.*

President "*Għaqda tal-Kittieba tal-Malti*"  
Valletta.